

Irkejjien storiċi

It-tempju preistoriku f'Bugibba

minn Vincent Zammit



Wahda mill-gebliet dekorati li nstabu fit-tempju

Il-gżejjer Maltin huma miżgħuda bil-fdalijiet preistoriċi. Dawn il-fdalijiet mhux biss għandhom ikunu magħrufa sew minna lkoll, iżda għandhom ikunu priservati ferm aħjar milli jinsabu s'issa. Dan qegħdin ngħiduh minhabba l-fatt li dawn il-fdalijiet huma uniċi, u minhabba f'hekk ir-responsabbiltà tagħna hi ferm akbar lejn l-umanità. Barra minhekk tajjeb li ngħidu li għalkemm fil-biċċa l-kbira l-Maltin ikunu jafu bit-tempji u bil-fdalijiet li huma importanti, dawk li nistgħu ngħidulhom sekondarji jingħataw il-ġenb.


Wiehed minn dawn ta' l-aħħar hu tempju żgħir li jinsab fil-proprietà tal-Lukanda Dolmen.

Is-sejba

Bhal hafna mit-tempji u l-fdalijiet li nstabu fil-gżejjer Maltin, dawn il-fdalijiet kienu nnutati għall-ewwel darba minn Sir Themistocles Zammit fis-sena 1923. Dan il-professur Malti kien mgħarraf bil-preżenza ta' diversi ġebel ta' daqs kbir li kienu jidhru f'għalqa fl-inħawi ta' Bugibba. Dan il-ġebel kien aktar mirdum milli le, u minhabba f'hekk kien talab il-per-mess mingħand il-proprietarji ta' l-art biex iħallu jinvestiga dwarhom. Ix-xogħol ingħata bidu fis-sena 1928. U hekk kif sar magħruf li l-fdalijiet kienu importanti, l-istess Gvern Kolonjali kien tħajjar jieħu dik l-art u ssir tal-Gvern.

Deskrizzjoni tat-Tempju

It-tempju ta' Bugibba m'huwiex speċjali. L-ewwelnett minhabba li l-fdalijiet stess hekk jagħtuna x'nifhmu u fl-is-



Pjanta tat-tempju bid-dahla tkun min-naha tax-xellug tad-disinn — Disinn ta' Evans

tess hin irridu ngħidu wkoll li l-fdalijiet tkissru sew matul l-aħħar snin qabel ma kienu nstabu. Dan it-tkissir kien sar minhabba li l-ġebel kien itellef lill-bdiewa, u mhux l-ewwel darba li l-istess bdiewa kienu jkissru l-ġebel il-kbir li kienu jsibu taħt il-ħamrija tagħhom, halli b'hekk l-art kienet tkun aħjar biex tinhadem.

It-tempju għandu faċċata simili għat-tempji kollha. Hu kemmxejn konkav, u l-ġebel hu taż-żonqor. Dan jindika li l-bennejja, hađu ħsieb jagħtu aktar protezzjoni lill-ġebel ta' barra minhabba l-effett ta' l-istess baħar, għax it-tempju kien mibni wisq fil-viċin. Għalkemm, kif diġà għidna l-ġebel ma tantx għadu jidher f'postu, xorta wahda nistgħu naraw kemmxejn il-pjanta ta' dan it-tempju.

Naraw erba' gebliet weqfin, tnejn fuq kull naħa tal-passaġġ. Minn

dan il-passaġġ, li oriġinarjament kien ikun imsaqqaf, wiehed kien jispicċa jidhol fil-kamra li minnha kont issib kamra fuq kull naħa. Sfortu-natament dawn il-kmamar ma tantx għadhom jidhru wisq, iżda l-ftit ġebel li fadal jagħtina indikazzjoni ta' kemm setgħu kienu kbar dawn il-kmamar.

Biex wiehed japprezza aktar il-hila ta' dawn in-nies, tajjeb li ngħidu wkoll li dawk l-erba' gebliet li diġà semmejna, u li kienu fil-kuridur li jdaħħlek għewwa, kellihom għoli ta' madwar 1.60m. Mill-fdalijiet li għad hemm fuq quddiem ta' dan it-tempju hemm ukoll gebla li tagħtina x'nifhmu li din kienet il-gebla tas-saqaf. Id-daqs ta' din hu ta' madwar 3.30m bħala tul, 1.90m wisa' u .60m ħxuna.

Jekk wiehed joqgħod jaħseb biss fuq id-daqsijiet ta' dawn il-ġebel jinduna mill-ewwel kemm il-bennejja kienu nies verament tas-sengħa. Għax mhux li tgħid li kienu nies li sabu gebla li raw x'jagħmlu biha. Iżda l-ġebel tagħhom kien ikun maħdum, u jurik li dan kien ikun maħsub għall-post partikulari. Mhux ta' b'xejn li dawn in-nies huma meqjusa bħala nies intelligenti, għalkemm kienu neqsin mill-kitba.

Fdalijiet

Il-ġebel li nstab fit-tempju kien differenti minn dak li kien hemm fuq barra. Dawn, fil-fatt kienu tal-franka, u minhabba

f'hekk wiehed jista' jinduna li dawn kienu saru biex isir xi tiżjin. Dan it-tiżjin fil-fatt instab, għalkemm illum il-ġurnata fit-tempju ma' għad fadal xejn minhabba li l-oriġinali ttiehdu lejn il-Mużew Nazzjonali ta' l-Arkeoloġija.

Wahda minn dawn il-gebliet turi d-disinji famużi ta' l-ispiralli. Dawn narawhom f'zewġ pari, fuq żewġ faċċati biss. L-ispiral hu sabiħ hafna, u fuq kolloxx jidher li għal dawn in-nies kien ifisser hafna. Għax niltaqgħu ma' dan id-disinn kul-limkien, kemm fuq il-ġebel, kif ukoll fuq il-fuħħar, u fuq disinji oħra. Min jaf x'kienu jridu jfissru b'dak id-disinn? Min jaf jekk kinux qegħdin jirreferu għall-kontinwità tal-hajja, għall-bżonn li wiehed jemmen fil-kontinwità halli jemmen li hu ma jkunx ġie għalxejn?

It-tieni gebla hi interessanti wkoll. Anzi din hi l-aktar wahda interessanti minhabba l-fatt li s'issa għadha ma nstabitx wahda bħalha fil-gżejjer Maltin. Qegħdin nirreferu għall-gebla partikulari li fuqha hemm imnaqqxin il-ħut. Fuq il-faċċata hemm tliet ħutiet, filwaqt li fuq naħa wahda biss hemm ħuta oħra murija.

Il-ħut li hemm imnaqqax fuq il-faċċata juru tliet ħutiet ta' daqsijiet differenti, għalkemm hu maħsub li qegħdin juru l-istess tip ta' ħuta. Mill-ftit indikazzjonijiet li wiehed jista' jara, hu maħsub li dawn qegħdin jirreferu għas-sargu. Għaliex ħut imnaqqax fuq din il-gebla, u f'dan it-tempju ta' Bugibba?

Naħseb li wiehed jista' jasal għar-risposta malajr, minhabba l-fatt li filwaqt li dawk in-nies tat-tempji l-oħra setgħu kienu bdiewa u għalhekk aktar kellihom ċans li joffru annimali, dawn ta' dan it-tempju kienu sajjieda. Fuq kolloxx it-tempju tagħhom m'hux eżatt mal-baħar?

Kronoloġija

Dan it-tempju jidher li nbena lejn l-aħħar snin taż-żmien tat-Tempji f'Malta, jiġifieri bejn is-snin 3000 u l-2500 Qabel Kristu. Jidher ukoll li dan it-tempju nbena u sar użu minnu għal ftit tas-snin. Ma tantx jidher li kien sarlu xi tibdil fih, fil-hajja qasira tiegħu. Jibqa' l-fatt li dan t-tempju żgħir hu wiehed minn dawk li pprovdew xi haġa interessanti, xi haġa li s'issa għadna ma sibniex oħra bħalha.



Il-ġenb ta' gebla li għandha mnaqqxa ħuta